



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສຳນັກງານນາຍົກລັດຖະມົນຕີ

ອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ

ເລກທີ: 1718 /ອວຕສສນຍ

ນະຄອນຫລວງວຽງຈັນ, ວັນທີ: 07/08/2006

ຂໍ້ກຳນົດ

ວ່າດ້ວຍ ການນຳໃຊ້ກາຫມາຍມາດຕະຖານ ຜະລິດຕະພັນ ແລະ ສິນຄ້າລາວ

- ອີງຕາມ ດຳລັດຂອງນາຍົກລັດຖະມົນຕີ ສະບັບເລກທີ 85/ນຍ, ລົງວັນທີ 02 ພະຈິກ 1995 ວ່າດ້ວຍການຄຸ້ມຄອງມາດຕະຖານ ແລະ ຄຸນນະພາບຜະລິດຕະພັນ ແລະ ສິນຄ້າ.
- ອີງໃສ່ ຄວາມຮຽກຮ້ອງຕ້ອງການ ໃນການນຳໃຊ້ກາຫມາຍມາດຕະຖານ ເພື່ອໃຫ້ຈຳແນກໄດ້ວ່າ ຜະລິດຕະພັນ ແລະ ສິນຄ້າ ຫລື ບໍລິການໃດໜຶ່ງ ໄດ້ຜ່ານການກວດກາຄຸນນະພາບ ແລະ ໄດ້ມາດຕະຖານແລ້ວ.
- ອີງໃສ່ ຄວາມຮຽກຮ້ອງຕ້ອງການໃຫ້ດັດແກ້ບາງມາດຕາຂອງ ຂໍ້ກຳນົດວ່າດ້ວຍການນຳໃຊ້ກາຫມາຍມາດຕະຖານ ຜະລິດຕະພັນ ແລະ ສິນຄ້າລາວ ສະບັບເລກທີ 1035/ອວຕສ-ສນຍ ລົງວັນທີ 11/06/2002 ທີ່ເຫັນວ່າບໍ່ສອດຄ່ອງກັບສະພາບການຕົວຈິງໃນປະຈຸບັນ.

ຫົວໜ້າອົງການ ວິທະຍາສາດ ເຕັກໂນໂລຊີ ແລະ ສິ່ງແວດລ້ອມ ອອກຂໍ້ກຳນົດ:

ຫມວດທີ 1

ວ່າດ້ວຍກາຫມາຍມາດຕະຖານ

ມາດຕາ 1. ກາຫມາຍມາດຕະຖານ ແມ່ນກຳນົດຂຶ້ນເພື່ອ ຍັງຢືນຄຸນນະພາບ ຜະລິດຕະພັນ ແລະ ສິນຄ້າທີ່ໄດ້ມາດຕະຖານ ແລະ ແນໃສ່ຊຸກຍູ້ ຜະລິດຕະພັນ ແລະ ສິນຄ້າ ໃຫ້ມີຄຸນນະພາບສູງ ແລະ ຮັບປະກັນສິດຜົນປະໂຫຍດ ຂອງຜູ້ຜະລິດ ແລະ ຜູ້ຊົມໃຊ້.

ມາດຕາ 2. ກາຫມາຍມາດຕະຖານ ໄດ້ນຳໃຊ້ສະເພາະກັບ ຜະລິດຕະພັນ ແລະ ສິນຄ້າ ທີ່ໄດ້ມີການກຳນົດມາດຕະຖານແຫ່ງຊາດຂຶ້ນ ເຊິ່ງປະກອບມີ ມາດຕະຖານບັງຄັບ ແລະ ມາດຕະຖານສະໝັກໃຈ.

1. ມາດຕະຖານບັງຄັບ ແມ່ນມາດຕະຖານທີ່ໄດ້ກຳນົດ ລະດັບຄາດຫມາຍທີ່ພົວພັນກັບ ການປ້ອງກັນ ຄວາມສະຫງົບ, ຄວາມປອດໄພ, ສຸຂະອານາໄມ, ສຸຂະພາບ ແລະ ສິ່ງແວດລ້ອມ ຫລື ແມ່ນ ມາດຕະຖານ ຂອງຜະລິດຕະພັນ ແລະ ສິນຄ້າຍຸດທະສາດສຳຄັນທີ່ລັດຖະບານໄດ້ກຳນົດແຕ່ລະ ໄລຍະ.
2. ມາດຕະຖານສະຫມັກໃຈ ແມ່ນມາດຕະຖານທີ່ໄດ້ກຳນົດ ລະດັບຄາດຫມາຍ ແລະ ຖືກສ້າງຂຶ້ນ ໂດຍຜູ້ທຳການຜະລິດ ເພື່ອແນໃສ່ຮັບປະກັນ ຄຸນນະພາບ ຂອງຜະລິດຕະພັນ ແລະ ສິນຄ້າຂອງ ຕົນໂດຍການຊື້ນຳ ແລະ ຮັບຮອງຂອງ ອົງການຄຸ້ມຄອງມາດຕະຖານ.

ມາດຕາ 3. ກາຫມາຍມາດຕະຖານປະກອບມີ 2 ລັກສະນະຄື: ກາຫມາຍມາດຕະຖານສະຫມັກໃຈ ແລະ ກາຫມາຍມາດຕະຖານບັງຄັບ.

1. ກາຫມາຍມາດຕະຖານສະຫມັກໃຈ ແມ່ນກາຫມາຍມາດຕະຖານ ທີ່ມີລັກສະນະເປັນຮູບສາມແຈ ສະເໝີ ມີມູມແຫລມເທົ່າກັບ 60 ອົງສາ, ມີອັກສອນຕົວ "ລ" ຢູ່ກາງ ເຊິ່ງມີຂະໜາດໃຫຍ່ເຕັມ ສ່ວນ ຢູ່ໃນໃຈກາງຂອງຮູບສາມແຈ. ດ້ານຫລັງຂອງອັກສອນຕົວ "ລ" ເທົ່າກັບຄວາມໜາຂອງ ແຕ່ລະຂ້າງ ຫລື ເທົ່າກັບ 1/12 ຂອງຄວາມຍາວຫນຶ່ງຂ້າງ ຂອງຮູບສາມແຈ. ຖານດ້ານລຸ່ມຂອງ ອັກສອນຕົວ "ລ" ປະກອບເປັນຮູບສາມແຈ ຊຶ່ງມີມູມແຫລມສອງຂ້າງເທົ່າກັບ 30 ອົງສາ ທີ່ຕິດ ກັບຂ້າງຫນຶ່ງ ຂອງຮູບສາມແຈ.
2. ກາຫມາຍມາດຕະຖານບັງຄັບ ແມ່ນຄືກັນກັບກາຫມາຍ ມາດຕະຖານສະຫມັກໃຈ ທີ່ມີຮູບວົງມົນ ອ້ອມຂ້າງ ຂອງຮູບສາມແຈ ແລະ ໄລຍະຫ່າງອອກຈາກ ແຫລມຂອງຮູບສາມແຈ ມີຄວາມຍາວ ເທົ່າກັບ ຄວາມໜາຂອງອັກສອນຕົວ "ລ".

ມາດຕາ 4. ບັນດາການຈັດຕັ້ງລັດ, ລວມທມູ, ເອກະຊົນ (ຕໍ່ໄປນີ້ເອີ້ນຫຍໍ້ວ່າ ການຈັດຕັ້ງ) ແລະ ບຸກຄົນ ທີ່ທຳການຜະລິດສິນຄ້າ ເຊິ່ງຜະລິດຕະພັນສິນຄ້າ ໄດ້ກຳນົດມາດຕະຖານແລ້ວ ແລະ ມີຈຸດປະສົງຢາກນຳ ໃຊ້ ກາຫມາຍມາດຕະຖານ ກັບຜະລິດຕະພັນ ແລະ ສິນຄ້າດັ່ງກ່າວໃຫ້ຍື່ນຄຳຮ້ອງຂໍອະນຸຍາດນຳໃຊ້ກາ ຫມາຍ ມາດຕະຖານ ນຳອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ (ຕໍ່ໄປນີ້ເອີ້ນຫຍໍ້ວ່າ ອົງການຄຸ້ມຄອງມາດຕະຖານ).

ມາດຕາ 5. ການຈັດຕັ້ງ ແລະ ບຸກຄົນ ທີ່ຍື່ນຄຳຮ້ອງຂໍອະນຸຍາດ ນຳໃຊ້ກາຫມາຍມາດຕະຖານນັ້ນຕ້ອງ ຍັງຢືນວ່າ ມາດຕະຖານຜະລິດຕະພັນສິນຄ້າຂອງຕົນ ໄດ້ສອດຄ່ອງກັບມາດຕະຖານ ທີ່ອົງການຄຸ້ມຄອງ ມາດຕະຖານ ໄດ້ຮັບຮອງເອົາແລ້ວ.

ມາດຕາ 6. ໃນກໍລະນີມີຜູ້ຂໍອະນຸຍາດ ນຳໃຊ້ກາຫມາຍມາດຕະຖານ ຫາກມີໂຮງງານຫລາຍແຫ່ງ ທີ່ທຳ ການຜະລິດສິນຄ້າຊະນິດດຽວກັນ ແລະ ໄດ້ນຳໃຊ້ເຄື່ອງຫມາຍການຄ້າ ແບບດຽວກັນນັ້ນ ມີສິດຍື່ນຄຳ ຮ້ອງ ຂໍອະນຸຍາດນຳໃຊ້ກາຫມາຍມາດຕະຖານ ກັບຜະລິດຕະພັນສິນຄ້າ ທີ່ຜະລິດຈາກໂຮງງານຫລາຍ ແຫ່ງຮ່ວມກັນ ຫລື ຈະຂໍອະນຸຍາດນຳໃຊ້ ກາຫມາຍມາດຕະຖານກັບຜະລິດຕະພັນ ທີ່ຜະລິດຈາກ ໂຮງງານບາງແຫ່ງ ຫລື ແຕ່ລະແຫ່ງສະເພາະຕ່າງຫາກກໍໄດ້.

ຫມວດທີ II

ວ່າດ້ວຍ ການອະນຸຍາດນຳໃຊ້ກາຫມາຍມາດຕະຖານ

ມາດຕາ 7. ເພື່ອຮັບການ ອະນຸຍາດນຳໃຊ້ ກາຫມາຍມາດຕະຖານ ກັບຜະລິດຕະພັນ ແລະ ສິນຄ້າ ຜູ້ ທຳການຜະລິດ ຈະຕ້ອງໄດ້ຍື່ນຄຳຮ້ອງ ຂໍອະນຸຍາດນຳໃຊ້ກາຫມາຍມາດຕະຖານ ເຊິ່ງປະກອບດ້ວຍຂໍ້ມູນ ແລະ ເອກະສານຕ່າງໆ (ຕາມແບບຟອມ ຂອງອົງການຄຸ້ມຄອງມາດຕະຖານ) ກຳນົດໄວ້ຄື :

1. ຕົວຢ່າງຜະລິດຕະພັນ ແລະ ສິນຄ້າ 1 ຊຸດ ພ້ອມທັງສິ່ງຫຸ້ມຫໍ່, ສິ່ງບັນຈຸ, ສິ່ງມັດຜູກ,
2. ແຜນການຜະລິດ (ໂດຍສັງເຂບ),
3. ລາຍການວັດຖຸປະກອບ ທີ່ໃຊ້ເພື່ອທຳການຜະລິດ,
4. ເຄື່ອງມື ແລະ ວິທີການທີ່ນຳໃຊ້ກວດສອບ ຄຸນນະພາບຜະລິດຕະພັນ ແລະ ສິນຄ້າ,
5. ເອກະສານອ້າງອີງທີ່ຈຳເປັນ (ໃບອະນຸຍາດດຳເນີນກິດຈະການ, ໃບຍັງຢືນຂັ້ນທະບຽນ ເຄື່ອງຫມາຍການຄ້າ).

ມາດຕາ 8. ຂັ້ນຕອນຂອງການອະນຸຍາດນຳໃຊ້ກາຫມາຍມາດຕະຖານ:

1. ພາຍຫລັງຈາກການກວດກາຫລັກຖານ ແລະ ເອກະສານຕ່າງໆ ເຫັນວ່າຄົບຖ້ວນ ແລ້ວ ອົງການ ຄຸ້ມຄອງມາດຕະຖານ ຈະໄດ້ສົ່ງຄະນະວິຊາການ ລົງກວດກາຕົວຈິງຢູ່ໂຮງງານສຳລັບການຕີ ລາຄາລະບົບການຄຸ້ມຄອງຄຸນນະພາບຜະລິດຕະພັນ ແລະ ນອກນັ້ນ ອົງການຄຸ້ມຄອງ ມາດຕະຖານ ຈະໄດ້ນຳຕົວຢ່າງຜະລິດຕະພັນດັ່ງກ່າວ ໄປກວດສອບຄືນໃໝ່.

2. ໃນກໍລະນີທີ່ຜະລິດຕະພັນ ແລະ ສິນຄ້າ ຍັງບໍ່ໄດ້ລະດັບມາດຕະຖານທີ່ກຳນົດໄວ້ ອົງການຄຸ້ມຄອງມາດຕະຖານ ຈະໄດ້ໃຫ້ຄຳແນະນຳ ເພື່ອປັບປຸງແກ້ໄຂໃຫ້ໄດ້ ຕາມລະດັບຄາດຫມາຍ ຂອງມາດຕະຖານທີ່ກຳນົດໄວ້, ພາຍຫລັງປັບປຸງ ທາງຄະນະວິຊາການ ຈະລົງກວດຄົ້ນໃໝ່ ຖ້າເຫັນວ່າໄດ້ຕາມຄາດຫມາຍແລ້ວ ອົງການຄຸ້ມຄອງມາດຕະຖານ ຈະທຳການຢັ້ງຢືນໃຫ້ ອະນຸຍາດນຳໃຊ້ກາຫມາຍມາດຕະຖານ ແກ້ຜູ້ຮ້ອງຂໍ.
3. ການລົງຕິດຕາມ ແລະ ກວດກາໂຮງງານນັ້ນ ອົງການຄຸ້ມຄອງມາດຕະຖານ ຈະເປັນຜູ້ກຳນົດຕ່າງຫາກ, ພາຍຫລັງການກວດກາ ຄະນະວິຊາການ ຈະໄດ້ນຳເອົາ ຂໍ້ມູນຕ່າງໆໄປສຶກສາ ແລະ ເກັບເປັນ ຄວາມລັບ ແລ້ວແຈ້ງໃຫ້ເຈົ້າຂອງໂຮງງານຮັບຮູ້ ຫລື ດຳເນີນການແກ້ໄຂ.

ມາດຕາ 9. ຜູ້ຂໍອະນຸຍາດນຳໃຊ້ກາຫມາຍມາດຕະຖານຕ້ອງໄດ້ເສຍຄ່າບໍລິການ ແລະຄ່າທຳນຽມດັ່ງນີ້:

1. ຄ່າຄຳຮ້ອງ 1 ຊຸດ 5,000 ກີບ,
2. ຄ່າທຳນຽມ 30,000 ກີບ
3. ຄ່າກວດສອບຄຸນນະພາບແຕ່ລະຄັ້ງ ໃຫ້ອີງໃສ່ມູນຄ່າຂອງການກວດສອບຕົວຈິງຂອງ ຫ້ອງກວດສອບທີ່ກ່ຽວຂ້ອງ.
4. ຄ່າບໍລິການຄຸນນະພາບ 600,000 ກີບຕໍ່ການອະນຸຍາດໜຶ່ງຄັ້ງ.

ຫມວດທີ III

ວ່າດ້ວຍ ການນຳໃຊ້ກາຫມາຍມາດຕະຖານ

ມາດຕາ 10. ໃຫ້ຜູ້ຮັບອະນຸຍາດນຳໃຊ້ ກາຫມາຍມາດຕະຖານ ເປັນຜູ້ຈັດທຳກາຫມາຍ ມາດຕະຖານດ້ວຍຕົນເອງ ໂດຍໃຫ້ສອດຄ່ອງກັບ ກາຫມາຍມາດຕະຖານ ທີ່ອົງການຄຸ້ມຄອງມາດຕະຖານໄດ້ກຳນົດອອກ ໂດຍບໍ່ຈຳກັດຂະໜາດ ແລະ ສີສັນ.

ມາດຕາ 11. ການນຳໃຊ້ກາຫມາຍມາດຕະຖານ ໃຫ້ລະບຸເລກຫມາຍມາດຕະຖານແລະ ເລກໝາຍຂອງ ໃບອະນຸຍາດ ນຳໃຊ້ກາຫມາຍມາດຕະຖານໄວ້ລຸ່ມ ຫລື ຂ້າງຂອງກາຫມາຍມາດຕະຖານ ຄວນສະແດງຂໍ້ຄວາມໃຫ້ເຫັນໄດ້ງ່າຍ ແລະ ຊັດເຈນໄວ້ທີ່:

1. ຜະລິດຕະພັນ ຫລື ຢູ່ໃນເຄື່ອງຫມາຍການຄ້າ.

2. ສິ່ງບັນຈຸ, ສິ່ງຫຸ້ມຫໍ່ ແລະ ສິ່ງມັດຜູກ, ໃນກໍລະນີທີ່ບໍ່ສາມາດ ສະແດງກາທມາຍຢູ່ນໍາຜະລິດຕະພັນ ຫລື ຢູ່ໃນເຄື່ອງຫມາຍການຄ້າໄດ້, ຖ້າຜະລິດຕະພັນ ທີ່ຜະລິດຈາກສອງແຫ່ງຂຶ້ນໄປ ໄດ້ນໍາໃຊ້ເຄື່ອງຫມາຍການຄ້າອັນດຽວກັນ ໃຫ້ລະບຸຊື່ ແລະ ທີ່ຕັ້ງຂອງໂຮງງານຜະລິດ ຫລື ໃຊ້ລະຫັດແທນຊື່ ແລະ ທີ່ຕັ້ງຂອງໂຮງງານກໍ່ໄດ້.
3. ໃນກໍລະນີທີ່ຜະລິດຕະພັນເປັນສິ່ງບັນຈຸ, ສິ່ງຫຸ້ມຫໍ່ ແລະ ສິ່ງມັດຜູກ ໃຫ້ມີຂໍ້ຄວາມໄວ້ລຸ່ມກາທມາຍມາດຕະຖານ ໃຫ້ສະແດງສະເພາະກັບ ສິ່ງເຫລົ່ານັ້ນເທົ່ານັ້ນ.

ມາດຕາ 12. ຫ້າມການຈັດຕັ້ງ ແລະ ບຸກຄົນໃດໜຶ່ງ ນໍາໃຊ້ກາທມາຍມາດຕະຖານ ກັບຜະລິດຕະພັນ ແລະ ສິນຄ້າຂອງຕົນ ກ່ອນໄດ້ຮັບອະນຸຍາດ ຈາກອົງການຄຸ້ມຄອງມາດຕະຖານ.

ມາດຕາ 13. ຜູ້ໄດ້ຮັບອະນຸຍາດ ມີສິດນໍາໃຊ້ກາທມາຍມາດຕະຖານ ສະເພາະກັບຜະລິດຕະພັນ ແລະ ສິນຄ້າ ທີ່ທາງອົງການຄຸ້ມຄອງມາດຕະຖານ ໄດ້ອະນຸຍາດໃຫ້ ພາຍໃນກໍານົດ 3 ປີ ນັບແຕ່ ມີ ໄດ້ຮັບອະນຸຍາດ ນໍາໃຊ້ກາທມາຍ ມາດຕະຖານເປັນຕົ້ນໄປ, ພາຍຫລັງໃບອະນຸຍາດໝົດອາຍຸສາມາດ ຕໍ່ໃບອະນຸຍາດໄດ້ບິນພື້ນຖານການພິຈາລະນາ ຂອງອົງການ ຄຸ້ມຄອງມາດຕະຖານຕາມເງື່ອນໄຂ ຕ່າງໆທີ່ກໍານົດຢູ່ໃນຂໍ້ກໍານົດສະບັບນີ້ ແລະ ລະບຽບ ການອື່ນໆທີ່ກ່ຽວຂ້ອງ.

ມາດຕາ 14. ຖ້າຜູ້ໄດ້ຮັບອະນຸຍາດ ຫາກມີຈຸດປະສົງ ປະກອບກິດຈະການ ຕາມມາດຕະຖານໃຫມ່ ຫລື ດັດແປງ ແກ້ໄຂມາດຕະຖານເກົ່ານັ້ນ ໃຫ້ຍື່ນຄໍາຮ້ອງຂໍອະນຸຍາດ ນໍາອົງການຄຸ້ມຄອງ ມາດຕະຖານແຕ່ໃນໄລຍະການພິຈາລະນາຂອງ ອົງການຄຸ້ມຄອງມາດຕະຖານນັ້ນ ໃຫ້ຜູ້ຮ້ອງຂໍດໍາເນີນກິດຈະການ ຕາມມາດຕະຖານເກົ່າໄປກ່ອນ ຈົນກວ່າອົງການຄຸ້ມຄອງມາດຕະຖານອອກໃບອະນຸຍາດ ນໍາໃຊ້ກາທມາຍມາດຕະຖານໃຫມ່ໃຫ້.

ມາດຕາ 15. ໃບອະນຸຍາດນໍາໃຊ້ ກາທມາຍມາດຕະຖານ ຫມົດອາຍຸໄປກໍ່ຕໍ່ເມື່ອ:

1. ຜູ້ຮັບໃບອະນຸຍາດ ເລີກປະກອບກິດຈະການ,
2. ຜູ້ຮັບໃບອະນຸຍາດຂໍເລີກນໍາໃຊ້ກາທມາຍມາດຕະຖານກັບຜະລິດຕະພັນແລະສິນຄ້າຂອງຕົນ,
3. ໃນກໍລະນີມີການປະກາດ ການດັດແປງແກ້ໄຂ, ຍົກເລີກມາດຕະຖານເກົ່າ ຫລື ກໍານົດມາດຕະຖານໃຫມ່ ຂອງຜະລິດຕະພັນ ແລະ ສິນຄ້າ,

4. ໃນກໍລະນີທີ່ມີການກວດກາ ພົບເຫັນວ່າຜະລິດຕະພັນ ແລະ ສິນຄ້າຂາດຄຸນນະພາບ ແລະ ບໍ່ ເປັນໄປຕາມມາດຕະຖານຕາມທີ່ໄດ້ກຳນົດໄວ້.

ມາດຕາ 16. ໃນເມື່ອຜູ້ໄດ້ຮັບອະນຸຍາດ ນຳໃຊ້ກາຫມາຍມາດຕະຖານ ເລີກປະກອບກິດຈະການຕ້ອງ ແຈ້ງໃຫ້ອົງການຄຸ້ມຄອງມາດຕະຖານຮັບຮູ້ ພາຍໃນ 30 ວັນ ກ່ອນ ຫລື ຫລັງວັນເລີກປະກອບ ກິດຈະການຂອງຕົນ.

ມາດຕາ 17. ໃນກໍລະນີ ມີການຍົກຍ້າຍ ຫລືຂະຫຍາຍກິດຈະການ ໄປຢູ່ສະຖານທີ່ອື່ນ ຜູ້ໄດ້ຮັບ ອະນຸຍາດຕ້ອງໄດ້ແຈ້ງໃຫ້ອົງການຄຸ້ມຄອງ ມາດຕະຖານຮັບຮູ້ເສຍກ່ອນ ເພື່ອ ລົງຕິດຕາມ ແລະ ຖ້າເຫັນ ວ່າ ໄດ້ຕາມເງື່ອນໄຂຕ່າງໆ ທີ່ກຳນົດຢູ່ໃນຂໍ້ກຳນົດສະບັບນີ້ຈຶ່ງຈະອະນຸຍາດ ນຳໃຊ້ກາຫມາຍມາດຕະຖານ ແຫ່ງຊາດນັ້ນໄດ້. ໃນກໍລະນີ ມີການໂອນໃບອະນຸຍາດນຳໃຊ້ ກາຫມາຍມາດຕະຖານຜູ້ໄດ້ຮັບອະນຸຍາດ ຕ້ອງໄດ້ແຈ້ງໃຫ້ອົງການ ຄຸ້ມຄອງມາດຕະຖານຮັບຮູ້ເສຍກ່ອນຈຶ່ງຈະດຳເນີນການໄປໄດ້.

ຫມວດທີ IV

ວ່າດ້ວຍ ການຍ້ອງຍໍ ແລະ ມາດຕະການຕໍ່ຜູ້ລະເມີດ ກ່ຽວກັບການຢັ້ງຢືນ ກາຫມາຍມາດຕະຖານ

ມາດຕາ 18. ຜູ້ທີ່ມີຜົນງານໃນການປະຕິບັດ, ການຊອກເຫັນ ແລະ ລາຍງານການລະເມີດ ຂໍ້ກຳນົດ ສະບັບນີ້ ແລະ ລະບຽບການຕ່າງໆກ່ຽວກັບມາດຕະຖານ ແລະ ຄຸນນະພາບຜະລິດຕະພັນ ແລະສິນຄ້າໃຫ້ ແກ່ອົງການຄຸ້ມຄອງຂັ້ນຕ່າງໆ ຈະໄດ້ຮັບການຍ້ອງຍໍ ແລະ ຮັບຄ່າບຳເນັດ ຕາມການກຳນົດຂອງອົງການ ວິທະຍາສາດ ເຕັກໂນໂລຊີ ແລະ ສິ່ງແວດລ້ອມ ແລະ ຂະແໜງການອື່ນທີ່ກ່ຽວຂ້ອງ.

ມາດຕາ 19. ບັນດາມາດຕະການຕໍ່ຜູ້ລະເມີດ ກ່ຽວກັບການນຳໃຊ້ ກາຫມາຍມາດຕະຖານ:

ການຈັດຕັ້ງ ຫລື ບຸກຄົນໃດທີ່ທຳການຜະລິດ, ຂາຍ ແລະ ຈຳໜ່າຍຜະລິດຕະພັນ ແລະ ສິນຄ້າມີເຈດຕະ ນາປອມແປງ ແລະ ນຳໃຊ້ກາຫມາຍມາດຕະຖານ ໂດຍບໍ່ໄດ້ຮັບອະນຸຍາດຈາກ ອົງການຄຸ້ມຄອງ ມາດຕະຖານ ຫລື ບໍ່ສອດຄ່ອງກັບມາດຕະຖານທີ່ໄດ້ກຳນົດໄວ້ຈະຖືກຕັກເຕືອນ,ຖືກປັບໃຫ້ 500,000 ກີບ ແລະ ຈະຖືກດຳເນີນຄະດີຕາມກົດໝາຍ ທີ່ກ່ຽວຂ້ອງ.

ມາດຕາ 20. ອົງການຄຸ້ມຄອງມາດຕະຖານມີສິດລົບລ້າງໃບ ນຳໃຊ້ ກາຫມາຍມາດຕະຖານ ຖ້າພົບວ່າ:

1. ມີການດັດແປງ ຫລື ໃຫ້ຜູ້ອື່ນນຳໃຊ້ໃບຢັ້ງຢືນ ກາຫມາຍມາດຕະຖານ ໂດຍບໍ່ໄດ້ຮັບອະນຸຍາດ ຈາກອົງການຄຸ້ມຄອງມາດຕະຖານ,
2. ມີການນຳໃຊ້ ກາຫມາຍມາດຕະຖານ ກັບຜະລິດຕະພັນ ແລະ ສິນຄ້າ ທີ່ບໍ່ສອດຄ່ອງກັບ ມາດຕະຖານທີ່ໄດ້ກຳນົດໄວ້.
3. ມີການນຳໃຊ້ກາຫມາຍມາດຕະຖານ ກັບຜະລິດຕະພັນ ແລະ ສິນຄ້າ ທີ່ບໍ່ມີຊື່ຂອງຜູ້ຜະລິດ ຫລື ບໍ່ມີເຄື່ອງຫມາຍການຄ້າ.

ຫມວດທີ V

ວ່າດ້ວຍການຈັດຕັ້ງປະຕິບັດ

ມາດຕາ 21. ອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ ມອບໃຫ້ກົມຊັບສິນທາງປັນຍາ ມາດຕະຖານ ແລະ ວັດແທກ ເປັນຜູ້ຈັດຕັ້ງປະຕິບັດ ຂໍ້ກຳນົດສະບັບນີ້ຢ່າງເຂັ້ມງວດ.

ມາດຕາ 22. ຂໍ້ກຳນົດສະບັບນີ້ປຸງແທນຂໍ້ກຳນົດເລກທີ 1035/ອວຕສສນຍ, ລົງວັນທີ 11/06/2002 ແລະ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ, ທຸກໆຂໍ້ກຳນົດ ແລະ ລະບຽບການ ອື່ນໆ ທີ່ອອກ ກ່ອນໜ້ານີ້ ຫາກຂັດກັບຂໍ້ກຳນົດສະບັບນີ້ ລ້ວນແຕ່ຖືກຍົກເລີກ.

ລັດຖະມົນຕີ, ຫົວໜ້າອົງການວິທະຍາສາດ

ເຕັກໂນໂລຊີ ແລະ ສິ່ງແວດລ້ອມ

ສ.ຈ.ດຣ. ບຸນຕຽມ ພິດສະໄໝ